

## بین المسالک مکالمہ کے تناظر میں اظہارِ رائے کے ضوابط کا علمی جائزہ

دوست محمد خان\*

ضیاء الحق\*\*

اظہارِ رائے کی آزادی ابتداء ہی سے مسلم معاشرہ کا طرہ امتیاز رہا ہے۔ اسلام سے پہلے اظہارِ رائے کی آزادی پر قدغن لگانے کے لیے اصحاب اقتدار نے ہر زمانے میں طرح طرح کے ظلم و بربریت کو مباح سمجھ لیا تھا۔ چنانچہ شاہانِ قیصر و کسریٰ کے درباروں میں بادشاہوں کے مزاج کے خلاف کوئی بات کرنا ایک جرمِ عظیم تصور کیا جاتا تھا۔ اسلام نے اپنی آمد کے ساتھ ہی فکری آزادی کو بڑی اہمیت دی اور تمام قسم کی فکری اور آمرانہ تسلط کو محدود کرتے ہوئے مملکت کا شورائی نظام وضع کیا۔ اور مذہب کے حوالے سے کسی بھی انتہاء پسندی اور فرقہ واریت کی حوصلہ شکنی کرتے ہوئے حقیقت کی تلاش کے لیے اصول و ضوابط مقرر کئے۔ جن پر چل کر پرامن ماحول میں حق کی پہچان حاصل ہوتی ہے۔

اسلام اور آزاد اظہارِ رائے:

اسلام نے آزادی کو انسان کے لیے ایک بنیادی حق کے طور پر تسلیم کیا۔ چنانچہ اسلامی نقطہ نظر سے اگر دیکھا جائے تو پتہ چلتا ہے کہ اسلام نے تمام تشریحی امور کے اندر انسان کی آزادی کو بہت ہی وسیع مفہوم کے ساتھ ملحوظ رکھا۔ اس لیے جب تک انسان کے کسی فعل سے کسی دوسرے انسان کو فکری، جانی اور مالی نقصان نہیں پہنچ رہا ہو۔ تو اسلام نے اس پر کسی قسم کی کوئی قدغن نہیں لگائی۔

اسلامی نقطہ نظر سے آزادی کا مطلب فحاشی و عریانی اور ہوس پرستی وغیرہ نہیں ہے۔ چنانچہ جو آزادی انسان کو ان امور کی طرف لے جائے وہ حقیقتاً آزادی نہیں بلکہ آزادی کا ایک غیر اسلامی مفہوم ہے۔ آزادی رائے کے نام پر فحاشی اور فتنہ و فساد کو فروغ دینا اسلامی نقطہ نظر سے آزادی کا ایک غلط مفہوم ہے۔ چنانچہ اسلام نے آزادی کے اس غلط مفہوم کی نشاندہی کرتے ہوئے ابتداء ہی سے آزادی کا مفہوم واضح کر دیا۔ جس کی رو سے ایک انسان پیدائشی طور پر آزاد پیدا ہوتا ہے۔ اس وجہ سے انسان کی آزادی کو مقید نہیں کیا جاسکتا، آزادی انسان کا بنیادی حق ہے۔ اور اسلامی نقطہ نظر سے ہر حق کے مقابل انسان کے ذمے کوئی ذمہ داری بھی عائد ہوتی ہے۔ اس بنا پر نبی کریم صلی اللہ علیہ وسلم نے ارشاد فرمایا:

”مثل القائم علی حدود اللہ والواقع فیہا، کمثل قوم استہموا علی سفینة فاصاب بعضهم اعلاہا و اصاب بعضهم اسفلہا، فکان الذین فی اسفلہا اذا استقوا من الماء مروا علی من فوقہم فقالوا: لو انا خرقنا فی نصیبنا خرقا ولم نؤذ من فوقنا، فان بتر کوہم ما ارادوا اہلکوا جمیعا وان اخذوا علی ایدیہم نجوا جمیعا.“ (۱)

”حدود اللہ کو قائم کرنے والے اور انہیں پامال کرنے والے کی مثال ایسی جماعت کی ہے۔ جو ایک کشتی میں سوار ہے۔ جن میں سے بعض کشتی کے اوپر والے حصے میں سوار ہیں اور بعض کشتی کے نچلے والے حصے میں، کشتی کے نچلے حصے والوں کو جب پانی کی ضرورت پڑی تو وہ اوپر والوں کے پاس آ کر کہنے لگے۔ کہ اگر اجازت ہو تو ہم اپنے حصے

\* پروفیسر، شیخ زاید اسلامک سنٹر، پشاور یونیورسٹی، پشاور، پاکستان

\*\* ریسرچ ایسوسی ایٹ/لیکچرر، شیخ زاید اسلامک سنٹر، پشاور یونیورسٹی، پشاور، پاکستان

میں (کشتی کے نچلے حصے) ہی میں کوئی نقب لگا کر پانی نکالنے کا بندوبست کر لیں۔ تاکہ اوپر والوں کو ہماری وجہ سے کوئی تکلیف نہ ہو، پس اگر اوپر والے ان کو اپنے ارادے پر چھوڑ دیں تو سب ڈوب کر ہلاک ہو جائیں۔ اور اگر ان کو منع کریں تو سب ڈوبنے سے بچ جائیں۔“

اس مثال کے اندر بنی کریم صلی اللہ علیہ وسلم نے روئے زمین پر بسنے والے تمام انسانوں کو ایک کشتی کے مسافر قرار دیا۔ جس میں اچھے اور نیک لوگ بھی ہیں اور ایسے جاہل و نادان بھی معاشرے کے نفع و نقصان کو مد نظر رکھے بغیر اپنی خواہشات کے اشباع میں لگے رہتے ہیں۔ اب اگر ان لوگوں کی ان کی حالت پر چھوڑا جائے تو یہ اپنے ساتھ پورے معاشرے کے ہلاکت کا باعث ہوں گے۔ اور اگر ان غلط امور سے ان لوگوں کو روکا جائے۔ تو پورا معاشرہ سدھر جائے۔

دوسری بات یہ ہے کہ آزادی کا مغربی مفہوم صرف حقوق کا نام ہے۔ یعنی کوئی بھی شخص کسی بھی وقت حقوق کے نام پر معاشرتی یا اخلاقی حدود پار کر سکتا ہے۔ تاہم اسلامی نقطہ نظر سے آزادی کا مفہوم دو چیزوں یعنی حقوق اور ذمہ داریوں کے مجموعے سے تشکیل پاتا ہے۔ کیونکہ اگر آزادی کو ذمہ داریوں کے ساتھ مربوط نہ کیا جائے۔ تو اس وقت انسان دوسروں کے حقوق کو خاطر میں نہیں لاتا۔ جس کا لازمی نتیجہ معاشرے میں عدم توازن کی صورت میں نکلتا ہے۔

### آزادی کا فلسفیانہ مفہوم:

فلاسفہ کے ہاں آزادی کا مفہوم کسی شخص کا تمام قسم کے شوائب مثلاً غلامی اور کسی بھی قسم کی سیاسی اور اجتماعی قید و بند سے پاک ہونا ہے۔

اس تعریف کی رو سے آزادی کی بنیادی طور پر تین قسمیں بنتی ہیں:

۱۔ کسی بھی موجودہ شئی کا تمام قیود سے پاک ہو کر اپنی طبیعت اور ارادے سے حرکت کرنا آزادی ہے۔ جس طرح اوپر سے نیچے گرنے والی چیز بغیر رکاوٹ کے اپنی طبیعت اور وزن کے موافق رفتار سے نیچے آتی ہے۔ تاہم یہ آزادی کا عمومی ہے۔

۲۔ آزادی کا دوسرا مفہوم سیاسی اور اجتماعی ہے۔ جس کو ہم جزوی آزادی بھی کہہ سکتے ہیں۔ مثلاً کسی شخص کا کسی بھی قسم کے بلیک میلنگ اور معاشرتی دباؤ سے پاک ہونا۔ چنانچہ اس تعریف کی رو سے آزادی کا مفہوم وہ ہے، جو بغیر کسی جبر کے قانون کی پاسداری میں اپنی زندگی گزارے۔ فرانس کے انسانی حقوق کا مسودہ جو ۱۹۸۹ء میں ترتیب دیا گیا۔ اس کے اندر بھی آزادی کے اس مفہوم کو اختیار کیا گیا ہے۔ چنانچہ اس مسودے کا آرٹیکل نمبر ۱۱ کہتا ہے کہ اظہار رائے کی آزادی تمام شہریوں کا بنیادی حق ہے۔ لہذا ہر شہری کو یہ حق حاصل ہے کہ وہ آزادانہ طور پر کسی بھی چینل پر قانون کے دائرے میں رہتے ہوئے اپنی رائے کا اظہار کرے۔ تاہم وہ اپنے کسی بھی عمل کا خود ذمہ دار بھی ہوگا۔ (۲)

اسی طرح انسانی حقوق کے عالمی دستاویز Universal Declaration of Human Rights

میں بھی آزادی کا اس سے ملتا جلتا مفہوم بیان کیا گیا ہے۔ چنانچہ آرٹیکل نمبر ۲۹ میں واضح طور لکھا گیا ہے کہ:

"Everyone has duties to the community in which alone the free and full development of his personality is possible. In the exercise of his rights and freedoms, everyone shall be subject only to such limitations as are determined by law solely for the purpose of securing due recognition and

respect for the rights and freedoms of others and of meeting the just requirements of morality, public order and the general welfare in a democratic society. These rights and freedoms may in no case be exercised contrary to the purposes and principles of the United Nations" یعنی ہر شخص قانون کے دائرے میں رہ کر ہی اپنے حقوق اور آزادی سے مستفید ہو سکتا ہے۔ آزادی کو قانون کے ساتھ مقید کرنے کا مقصد دوسروں کے حقوق اور آزادی کی حفاظت ہے تاکہ معاشرہ عدل و انصاف کے ساتھ پروان چڑھ سکے۔

اسلام میں فکری آزادی کا تصور:

چونکہ تفکیر انسان کی فطرت میں داخل ہے۔ اس وجہ سے اسلام نے اس فطری چیز پر کوئی قدغن نہیں لگائی۔ بلکہ اسلام نے انسان کو مظاہر قدرت کے اندر سوچ بچار اور غور و فکر کر کے حقیقتِ اصلہ کی معرفت حاصل کرنے پر ابھارا۔ چنانچہ قرآن میں ارشاد ہے: ﴿وَيَنْفَعُ كَثِيرًا مِّنْ خَلْقِ السَّمَاوَاتِ وَالْأَرْضِ﴾ (۴) یعنی اللہ نے اپنے محبوب بندوں کے اوصاف ذکر کرتے ہوئے ان کے آسمان وزمین کی تخلیق کے حوالے سے سوچ و بچار کو مستحسن قرار دیا۔ یہی وجہ ہے کہ اسلام ہمیشہ انسانی معاشرے کے مختلف طبقات اور ملتہ ہائے فکر کے درمیان فکری اور ثقافتی تبادلے (Intellectual & Culture Sharing) پر زور دیتا ہے اور انسانی تہذیب کو پوری انسانیت کا ورثہ قرار دیتا ہے۔ چنانچہ ہم دیکھتے ہیں کہ مسلمان مختلف زمانوں میں اپنے دور کے دوسری اقوام سے علمی اور ثقافتی میدانوں میں استفادہ کرتے رہے۔ اس سلسلے میں آزادی رائے کی سب سے بڑی مثال اسلام کا شورائی نظام ہے۔ جس کے اندر شورائی کا ہر رکن حاکم کے تقرر کے حوالے سے اپنی رائے دے سکتا ہے۔ قرآن میں ارشاد ہے: ”وَأْمُرْهُمْ شُورَىٰ بَيْنَهُمْ“ (۵) یعنی مسلمانوں کا امر (حکومت) مشورے سے طے پاتا ہے۔

اظہار رائے چونکہ انسان کی ایک فطری خصلت ہے اور اس فطری عمل کو انسان سے جدا نہیں کیا جاسکتا۔ چنانچہ یہ بات ضروری ہے کہ ہر انسان آزادانہ طور پر اپنے مافی الضمیر کا اظہار کرے۔ لیکن کسی بھی لغو اور باطل چیز سے بچنے کے لیے یہ ضروری ہوگا کہ وہ شریعت کے حدود میں رہے۔ چنانچہ حضرت معاذ رضی اللہ عنہ سے مروی ہے کہ آپ صلی اللہ علیہ وسلم نے فرمایا:

”كف عليك هذا! فقلت: يا نبي الله! وانا لمؤاخذون بما نتكلم به؟ فقال: تكلتك امك

يا معاذ! وهل يكب الناس في النار على وجوههم أو على مناخرهم الا حصائدُ السنتهم“ (۶) یعنی اپنی زبان کو قابو میں رکھو۔ حضرت معاذ رضی اللہ عنہ نے پوچھا کہ اللہ کے رسول صلی اللہ علیہ وسلم! کیا ہماری گفتگو پر بھی ہمارا مؤاخذہ ہوگا؟ فرمایا: اے معاذ! تیری ماں تجھے گم کر دے۔ کیا قیامت کے دن لوگ زبان کے علاوہ کسی اور چیز کی وجہ سے بھی جہنم میں منہ کے بل پھینک دئے جائیں گے۔ (مطلب یہ ہے کہ اکثر لوگ اپنی زبان کے گناہوں کی وجہ سے جہنم میں جائیں گے)۔ آزادی اظہار رائے کے باب میں سچائی اور حق کا اتباع ایک لازمی امر ہے۔ چنانچہ اللہ تبارک و تعالیٰ کا ارشاد ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾ (۷) ترجمہ: اے ایمان والو! اللہ سے ڈرو اور سچوں کے ساتھ ہو جاؤ۔

آزادی اظہار رائے کے چند بنیادی ضابطے:

آزادی رائے کے حوالے سے کسی بھی دینی، اخلاقی یا کم از کم عقلی اصولوں کی پاسداری کئے بغیر انسانی معاشرہ کبھی

فلاح کی راہ نہیں دیکھ سکتا۔ عقل کا تقاضا بھی یہی ہے کہ ہر چیز کے لیے کچھ نہ کچھ حدود متعین ہوں۔ اگر اظہارِ رائے کے حوالے سے کسی بھی قید کا کوئی خیال نہ رکھا جائے، تو اظہارِ رائے کی افادیت ہی ختم ہو جائے۔ کیونکہ اگر بلا قیود اظہارِ رائے کی آزادی دی جائے تو اس کا آل یقیناً گمراہی کے علاوہ کچھ اور ہو ہی نہیں سکتا۔ چنانچہ ماضی میں مختلف امتوں کی گمراہی کی مثالیں اس حوالے سے موجود ہیں۔ اظہارِ رائے کے حوالے سے اسلام کا جو ایک بنیادی قاعدہ ہے، وہ ہے (عدم الاضرار بالنفس وعدم الاضرار بالآخرین) کہ اظہارِ رائے میں یہ بات ملحوظ نظر ہونی چاہیے کہ ایسی بات کی جائے کہ جس میں اپنا کوئی نقصان ہو اور نہ کسی دوسرے کا۔ نبی کریم صلی اللہ علیہ وسلم نے حدیث مبارکہ میں ”لا ضرر ولا ضرار“ (۸) کہہ کر اظہارِ رائے کے لیے حدود متعین کر دیئے ہیں۔ لہذا دورِ حاضر کے انسانی حقوق کے بعض نام نہاد علمبرداروں کو ہرگز یہ زیب نہیں دیتا کہ وہ اظہارِ رائے کی مطلق آزادی کا نعرہ لگا کر دوسروں کے حقوق پامال کر دیں۔

حوار (ڈائلاگ) میں اظہارِ رائے کے اسلامی ضابطے:

اسلامی نقطہ نظر سے حواریا باہمی مکالمہ یا مذاکرات کسی بھی مسئلے کے حل کی طرف ایک نہایت اہم قدم ہے۔ اللہ

تبارک و تعالیٰ کا ارشاد ہے:

﴿وَإِنَّا أَوْ إِيَّاكُمْ لَعَلَّمِي هُدًى أَوْ فِي ضَلَالٍ مُّبِينٍ﴾ (۹)

یعنی اہل کتاب کو مناظرے کی دعوت دے کر کہا جا رہا ہے۔ کہ ہم میں سے ضرور ایک جماعت گمراہی یا ہدایت پر ہوگی۔ قرآن پاک نے دوسرے ادیان والوں کو مخاطب کرتے ہوئے مکالمے کے آداب اور شرائط کا بھرپور خیال رکھا۔ چنانچہ درج بالا آیت کے اندر ہدایت اور گمراہی کے مفروضے کو دونوں فریقوں پر چسپان کر دیا۔ تاکہ فریق مخالف کے ساتھ مکالمے کے لیے اچھا ماحول قائم ہو سکے۔ اگر مخالف فریق ہی کو گمراہ کہا جاتا تو شاید مکالمے کے لیے اچھا ماحول پیدا نہیں ہوتا۔ اسلامی نقطہ نظر سے مکالمے میں اظہارِ رائے کے لیے درج ذیل ضوابط مقرر کئے گئے ہیں۔

پہلا ضابطہ:

مکالمے کے اندر اظہارِ رائے کا پہلا ضابطہ یہ ہے کہ اپنا موقف پیش کرتے ہوئے اعتدال اور میانہ روی کا مظاہرہ کرنا چاہیے اور کسی بھی قسم کے مبالغہ آرائی اور افراط و تفریط سے گریز کیا جائے۔ اللہ تبارک و تعالیٰ کا ارشاد ہے: ﴿وَكَذَلِكَ جَعَلْنَاكُمْ أُمَّةً وَسَطًا﴾ (۱۰) یعنی ہم نے تمہیں درمیانی امت بنائی ہے جو اپنے تمام امور میں اعتدال اور میانہ روی اختیار کرنے والی ہے۔ چنانچہ یہ بات ضروری ہے۔ کہ اظہارِ رائے کے وقت ہمیں لفظی اختلافات اور جانبدارانہ امور میں پڑنے سے گریز کرنا چاہیے۔ اسی طرح یہ بات بھی انتہائی اہم ہے کہ کسی بھی دینی معاملے میں دلیل دیتے ہوئے تاریخی روایات کو پیش نہ کیا جائے۔ تاہم تاریخی اعتبار سے جو بات محدثانہ منہج سے ہم تک پہنچی ہے۔ اس سے استدلال کیا جاسکتا ہے۔ (۱۱)

دوسرا ضابطہ:

مکالمے میں علمی منہج کے مطابق موضوعی اور اکیڈمک انداز میں گفتگو کی جائے اور ان تمام امور سے اجتناب برتنا اجائے۔ جو حقیقت تک پہنچنے میں رکاوٹ بن سکتے ہوں۔ کیونکہ مقصد حقیقت کی تلاش ہے۔ اس وجہ سے اگر موقف حقیقت سے متصادم ہو تو اس سے پیچھے ہٹنے میں عار محسوس نہیں کرنی چاہیے۔ کیونکہ حکمت مومن کی گمشدہ چیز ہوتی ہے۔ جہاں ملے وہی اس کا حقدار ہوتا ہے۔ اسی طرح علمی منہج کا تقاضا یہ ہے کہ حقیقت کی تلاش میں اصل مراجع اور امہات الکتب کی طرف رجوع کیا جائے۔ کیونکہ اکیڈمک نقطہ نظر سے زیر بحث موضوع پر ریفرنس دیتے ہوئے تحقیقی اصولوں اور حقیقت بیانی کا دامن کبھی

باتھ سے نہیں چھوڑنا چاہیے۔ (۱۲)

تیسرا ضابطہ:

مکالمے کا تیسرا ضابطہ یہ ہے کہ مناظرے کے منطقی اور عقلی مسلمات کا التزام کیا جائے۔ علم منطقی اگرچہ یونانی فلاسفہ کا وضع کردہ ہے۔ تاہم بعد کے ادوار میں مسلم فلاسفہ نے اس فن میں مادی منطق کا اضافہ کیا۔ جو کہ منطقی صورتوں سے زیادہ مفید اور مسلم چیز ہے۔ کیونکہ منطقی صورتوں کے اندر اشیاء کے حقائق تک رسائی کے لیے قیاس اور استنتاج پر اعتماد ہوتا ہے۔ منطقی مادی میں حقائق تک استقرار اور استنباط کے ذریعے پہنچا جاتا ہے۔ یہ ضابطہ اس لیے زیادہ اہم ہے کہ اس کی مدد سے ایسے عقلی مسلمات سے مکالمے کا آغاز ہوتا ہے۔ جو تمام عقلاء کے ہاں مقبول ہوتے ہیں۔ اور جن کا انکار نہیں کیا جاسکتا۔ اس طرح ایک متفقہ چیز سے مکالمے کا آغاز ہوتا ہے۔ (۱۳)

چوتھا ضابطہ:

مکالمے کا چوتھا ضابطہ یہ ہے کہ کسی بھی صحیح منقول یا صریح منقول بات کا انکار نہ کیا جائے۔ کیونکہ حوار کا بنیادی قاعدہ ہی یہی ہے کہ (اذا نقلت فالصحة وان ادعيت فالدليل) کہ جب کوئی بات نقل کی جائے تو صحیح طور پر نقل کی جائے اور جب کسی چیز کا دعویٰ ہو تو دلیل کے ساتھ ہو۔ اب جب کوئی بات صحیح طور پر نقل کی گئی ہو یا صریح استدلال کی روشنی میں ثابت ہو رہی ہو۔ تو اس کا انکار ممکن نہیں۔ اگر ایسی تسلیم شدہ بات کا انکار کیا جائے۔ تو وہ انکارِ جاحد ہے۔ اور اس قسم کے چیزوں کے ہوتے ہوئے حقیقی مکالمے کی راہیں مسدود ہو جاتی ہیں۔

پانچواں ضابطہ:

مکالمے کا پانچواں ضابطہ یہ ہے کہ جو چیز دین میں قطعی طور پر ثابت ہے۔ اس کی مخالفت نہ کی جائے۔ یعنی جن چیزوں کا تعلق دینی مسلمات سے ہو۔ مثلاً ایمان بالغیب، نماز، زکوٰۃ، روزہ۔۔ وغیرہ کے ثبوت اور عدم ثبوت میں مکالمہ قطعاً جائز نہیں۔ (۱۴)

چھٹا ضابطہ:

چھٹا ضابطہ یہ ہے کہ مکالمے میں اچھی اور شائستہ زبان استعمال کی جائے اور فحش گوئی و بیہودگی سے اجتناب کیا جائے۔ اللہ تبارک و تعالیٰ کا ارشاد ہے: ﴿وَهُدُوا إِلَى الطَّيِّبِ مِنَ الْقَوْلِ وَهُدُوا إِلَى صِرَاطِ الْحَمِيدِ﴾ (۱۵) یعنی اچھی گفتگو اور محمود راستے کی طرف ہدایت حاصل کرو۔ ایک اور مقام پر ارشاد ہے:

﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ مَسْئُولًا﴾ (۱۶)

”اس چیز کے پیچھے مت پڑو جس کا تمہیں علم نہیں۔ بے شک کان، آنکھ اور دلوں کی بابت پوچھا جائے گا۔“

حضرت ابو موسیٰ اشعری رضی اللہ عنہ سے روایت ہے کہ

”قلت: يا رسول الله! أرى المسلم أفضل؟ قال: من سلم المسلمون من لسانه ويده“ (۱۷)

یعنی میں نے سوال کیا کہ اے اللہ کے رسول صلی اللہ علیہ وسلم! کونسا مسلمان افضل ہے؟ فرمایا: وہ جس کی زبان اور ہاتھ سے دوسرے مسلمان محفوظ رہے۔ اس طرح ایک اور حدیث میں آتا ہے کہ

”کفی بالمرء کذباً أن يحدث بكل ما سمع“ (۱۸)

”یعنی کسی شخص کے جھوٹا ہونے کے لیے اتنا ہی کافی ہے کہ وہ ہر سنی سنی بات کو بغیر تحقیق کے آگے نقل کریں۔“

ساتواں ضابطہ:

ساتواں ضابطہ یہ ہے کہ ہمیشہ حقیقی اور سچی گفتگو کی جائے۔ اور محض وہم اور شکوک کی بنیاد پر بات نہ ہو۔ ارشادِ خداوندی ہے:-

﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْحَبُوا عَلَىٰ مَا فَعَلْتُمْ نَادِمِينَ﴾ (۱۹)

یعنی اے ایمان والو! جب تمہارے پاس کوئی فاسق آدمی کوئی بات لے کر آئے تو اس کی تحقیق کرو۔ کہیں ایسا نہ ہو کہ تم نہ جانتے ہوئے کسی جماعت کو گزند پہنچاؤ۔ پھر اپنے کئے پر تمہیں پچھتانا پڑے۔

آٹھواں ضابطہ:

آٹھواں ضابطہ یہ ہے کہ اظہار رائے اور موقف بیانی کے اندر عدل و انصاف کے پیمانوں کا خیال رکھا جائے۔ چنانچہ کسی بھی قسم کی جانبداری یا ظلم و زیادتی سے اجتناب برتا جائے۔ اللہ تبارک و تعالیٰ کا ارشاد ہے:

﴿وَإِذَا قُلْتُمْ فَاعْدِلُوا وَلَوْ كَانَ ذَا قُرْبَىٰ﴾ (۲۰)

”اور جب کوئی گواہی دو، تو عدل و انصاف کے ساتھ دو، چاہے وہ تمہارا رشتہ دار ہی کیوں نہ ہو اور اللہ کے عہد کو پورا کرو۔ اللہ ہی تمہیں عدل و انصاف کا حکم دیا ہے۔ تاکہ تم نصیحت حاصل کر سکو۔“

بین المسالک مکالموں کے اندر اگر اظہار رائے کے درج بالا اصولوں کو مد نظر رکھا جائے۔ تو مکالمہ اپنی افادیت حاصل کرتا ہے اور اس کے بہت ہی مثبت اثرات معاشرے پر مرتب ہوتے ہیں۔ کیونکہ اس قسم کے حقیقی مکالمے اور اظہار رائے سے امت مسلمہ کے مختلف طبقوں کے درمیان اعتماد کی فضاء قائم ہو جائے گی۔ اور صریح اظہار رائے سے باہمی تحفظات کا ازالہ ہوگا اور سچی اور حقیقی گفتگو امت مسلمہ کے مختلف فرقوں کے درمیان الفت و محبت جنم دے گی۔ اس کا دوسرا فائدہ یہ ہوگا کہ مختلف قسم کے آراء کا احترام کے ماحول میں تبادلہ ممکن ہو جائے تو اس سے تہذیبی لحاظ سے امت مسلمہ کی جڑیں مضبوط ہو جائیں گی اور اسلامی معاشرہ ترقی اور خوشحالی کی راہ پر گامزن ہوگا۔ اس کے برخلاف اگر آپس میں کنارہ کشی اور ایک دوسرے سے اعراض کرنے کا سلسلہ جاری رہا تو یقیناً آپس میں دوریاں پیدا ہوں گی اور باہم شکوک و شبہات کی خلا میں مزید وسیع ہو جائیں گی۔ (۲۱)

امام ابو یوسف اپنے شیخ امام ابو حنیفہ کے مرض و وفات میں ان کی عیادت کے لیے تشریف لے گئے۔ امام صاحب کو جب تھوڑا افاقہ ہوا۔ تو فرمانے لگے کہ اے یعقوب! چند چیزوں کا بہت ہی خیال رکھنا، جب کبھی کسی حاکم کے پاس جانا پڑ جائے تو ان کی نصیحت میں بخل سے کام نہیں لینا، تاہم اس حوالے سے چند باتیں ضرور مد نظر رکھنا:

پہلی بات یہ ہے کہ انہیں انتہائی رازداری میں نصیحت کرنا کیونکہ دوسروں کے سامنے نصیحت کرنا ان کو شرمندہ کرنے کے مترادف ہوتا ہے۔ دوسری بات یہ ہے کہ جب بھی حاکم کو نصیحت کرے تو ان کے مرتبے اور منصب کا خیال رکھنا کیونکہ اگر آپ نے ان کی حیثیت کا خیال نہیں رکھا تو

وہ تم سے اعراض کرے گا۔ تیسری بات یہ ہے کہ ان کو شفقت اور محبت کے ساتھ نصیحت کرنا مثلاً آپ ان سے کہہ دے

کہ اے امیر المؤمنین! مجھے آپ سے بہت شفقت ہے اور مجھے یہ ڈر ہے کہ کہیں آپ دنیا سے دھوکہ کھا کر آخرت سے غافل نہ ہو جائیں وغیرہ۔

چنانچہ امام ابو یوسف بسا اوقات کہا کرتے کہ مجھے اپنی زندگی میں ابو حنیفہ کے علم سے زیادہ ان کے نصیحتوں سے فائدہ ہوا۔ (۲۲)

اظہار رائے اور دعوت الی اللہ:

ہر انسان کی فطرتاً یہ عادت ہوتی ہے کہ وہ اپنے مذہب کو حق سمجھتا ہے اور یہ چاہتا ہے کہ دوسرے لوگ بھی اس پر آجائیں۔ اس وجہ سے انسانی تاریخ میں کئی اقوام نے اپنا دین اور اپنی ثقافت دوسروں پر مسلط کرنے کے لیے قتل و غارت کا بازار بھی گرم کیا۔ تاہم اسلام کے عالمگیر دعوتی منہج کی بنیاد افہام و تفہیم اور اقیاع پر قائم ہے۔ اس لیے طاقت کے زور پر دوسرے مذاہب کے لوگوں کو اسلام قبول کرنے پر مجبور نہیں کیا جاسکتا۔

دوسروں کو دین کی دعوت دینا یقیناً اظہار رائے کی آزادی ہے۔ تاہم اسلام اس سلسلے میں کسی قسم کی ظلم و زیادتی اور خون ریزی کو حرام قرار دیتا ہے۔ چنانچہ قرآن پاک نے صریح الفاظ میں دینی اور فکری آزادی کو تسلیم کرتے ہوئے اعلان کر دیا:

﴿إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ﴾ (۲۳)

”دین کے اندر کسی قسم کا کوئی جبر نہیں۔ بے شک رشد و ہدایت کا راستہ واضح ہو گیا۔“

اسی طرح اسلام مختلف انسانوں کے درمیان امن و امان کو اصل اور جنگ کو ایک استثنائی صورت قرار دیتا ہے۔ چنانچہ ارشاد باری تعالیٰ ہے:

﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً﴾ (۲۴)

”اے ایمان والو! اسلام میں مکمل طور پر داخل ہو جاؤ اور شیطان کے چالوں کی پیروی مت کرو۔“

ایک اور مقام پر ارشاد فرمایا:

﴿وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ﴾ (۲۵)

”اگر وہ امن کی طرف مائل ہو جائیں تو اللہ پر توکل کرو۔“

ایک دوسری جگہ ارشاد ہے:

﴿لَا يَنْهَكُمُ اللَّهُ عَنِ الدِّينِ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِّنْ دِيَارِكُمْ أَنْ تَبَرُّوهُمْ

وَتُقْسَطُوا إِلَيْهِمْ﴾ (۲۶)

”جو لوگ تم سے دینی امور میں قتال نہیں کرتے تو اللہ تمہیں اس بات سے منع نہیں کرتا کہ تم ان کے ساتھ نیکی اور

انصاف والا معاملہ کرو۔ بے شک اللہ انصاف والوں کو پسند کرتا ہے۔“

اسلام صرف ان لوگوں سے قتل و قتال کی اجازت دیتا ہے جو مسلمانوں پر حملے کرتے ہیں اور ان پر ظلم و زیادتی روا رکھتے ہیں۔ اور جو لوگ مسلمانوں سے جنگ نہیں کرتے اور امن کی فضاء قائم رکھنا چاہتے ہیں، تو اسلام ان کے ساتھ نیکی اور انصاف کرنے کا حکم دیتا ہے۔ چاہے وہ کفار ہی کیوں نہ ہوں۔ اس وجہ سے جمہور علماء کے نزدیک محض کافر ہونا قتال کے لیے کافی سبب نہیں ہے۔

## حواشی وحوالہ جات

- ۱- البخاری، محمد بن اسماعیل، جامع الصحيح، كتاب الشركة، باب هل يقرع فى القسمة والاستهام فيه، الجزء ۸، حديث ۲۴۹۳، ص ۲۹۹۔
- ۲- [http://www.echr.coe.int/Documents/Convention\\_ENG.pdf](http://www.echr.coe.int/Documents/Convention_ENG.pdf)
- ۳- <http://www.un.org/en/documents/udhr/>
- ۴- آل عمران: ۱۹۱۔
- ۵- الثورى: ۳۸۔
- ۶- الترمذی، محمد بن عيسى، جامع سنن، دارالفکر، بیروت، لبنان، ۱۹۹۹ء، ۲۰۲/۹۔
- ۷- التوبة: ۱۱۹۔
- ۸- ابن ماجه، سنن ابن ماجه، باب من بنى فى حقه ما يضر بجاره، دار صادر، بیروت، ۱۹۹۰ء، ۱۴۳/۷۔
- ۹- سباء: ۲۴۔
- ۱۰- البقرة: ۱۴۳۔
- ۱۱- عابدين، محمد ابى اليسر، نقد منهج المؤرخين، دارالبشائر، دمشق، ۲۰۰۴ء، ص ۱۲۱۔
- ۱۲- هارون، عبدالسلام، ضابطة البحث العلمى، دار صادر، بیروت، لبنان، ۲۰۰۲ء، ص ۵۵۔
- ۱۳- الفرفور، محمد عبداللطيف  
sacredknowledge.wordpress.com/2014/06/17/shaykh-muhammad-abdul-latif-al-farfour-al-hassani-passes-away/
- ۱۴- الامام الغزالي، فيصل التفرقة، دار صادر، بیروت، ۱۹۹۰ء، ص ۲۵-۲۶۔
- ۱۵- الحج: ۲۴۔
- ۱۶- الاسراء: ۳۶۔
- ۱۷- البخاری، محمد بن اسماعیل، باب المسلم من سلم المسلمون من لسانه ويده، دار صادر بیروت، ۱۹۸۸ء، ۱۴/۱۔
- ۱۸- مسلم، مسلم بن الحجاج، صحيح، باب النهى عن الحديث بكل ماسمع، دار صادر، ۱۹۹۰ء، ۱۵/۱۔
- ۱۹- الحجرات: ۲۴۔
- ۲۰- الانعام: ۱۵۲۔
- ۲۱- الصالح، دكتور محمد احمد، حقوق الانسان فى العصر النبوى، تحقيقى مقاله پيش كرده، الندوة العلمية حول حقوق الانسان، منعقدہ، كنگ نايف يونيورسٹى، سعودى عربيه، ۱۹۹۹ء۔
- ۲۲- ابوزهرة، محمد، ابوحنيفه، حياته وعصره وآراءه، دارالفكر، بیروت، ۱۹۹۵ء، ص ۶۹۔
- ۲۳- البقرة: ۲۵۶۔
- ۲۴- البقرة: ۲۰۸۔
- ۲۵- الانفال: ۶۱۔
- ۲۶- الممتحنة: ۸۔